

# ሰአሊ ለን ቅድስት



ማርያም ድማ በለት

“ነፍሴይ

ንእግዚአብሔር

ተዕብዮ፡ መንፈሴይ

ከአ ብአምላኸይ

በቲ መድኃንዩይ ባህ

ይብሎ...እነሆ ካብ

ሕጂ ኩሎም ወለዶ

ብፅዕቲ ኪብሉኒ

ኢዮም...”

ሉቃስ.1:46-56.

እቲ መልአኸ ናብቲ

ንሳ ዝነበረቶ አትዩ

“ሰላም ንዓኺ ኦ

ምልእተ ጸጋ

እግዚአብሔር

ምሳኺ ኢዩ፡ ንሰኺ

ካብ አንስቲ

ዝተባረኸኪ ኢኺ.”

በላ፡ ሉቃስ.1:28.

**ነፍሴይ ንእግዚአብሔር ተዕብዮ፡ መንፈሴይ ከአ ብአምላኸይ በቲ መድኃንዩይ ባህ ይብሎ።**

**ሉቃስ.1:46-56.**

እዚ ቃል'ዚ አዴና ቅድስት ድንግል ማርያም ንልዑል አምላኽ ዘመስገነትሉ ቃል ኢዩ። ዘመስገነትሉ ድማ ኣብ ጊዜ ብሥራት ኢዩ። እግዚአብሔር አምላኽና ዓለም ዘድሕነሉ ጊዜ ምስ ኣኸለ **ገላ.4:4.** ንመልአኹ ቅዱስ ገብርኤል ከበሥራ ለአኹሞ ንሱ ድማ ከምቲ ናይ ካህን ዘካርያስ ቍጥዓ ዘሰዕብ ብሥራት ዘይኮነስ፡ ሰላም ንዓኺ ኦ ምልእተ ጸጋ እግዚአብሔር ምሳኺ ኢዩ፡ ካብ አንስቲ ዝተባረኸኪ ኢኺ ኣብ ቅድሚ አምላኽ ጸጋ ረኺብኪ ኢኺ፡ እነሆ ክትጠንሲ ወዲ ኸአ ክትወልዲ ስሙ ኸአ ኢዩሱስ ክትሰምይዮ ኢኺ፡.... ብምባል ብምስጋናን ብኸብርን ዘሕጉስ ብሥራት ኣበሠራ'ሞ፡ ንሳ ኸአ እነኹ ኣነ ባርያ እግዚአብሔር ኢዩ፡ ከምቲ ዝበልካኒ ይኹነለይ ብምባል ብእምነትን ብሓገዕን ተቐብለቶ። ቀጻላ ናይታ ኣብ እርጋን ዝነበረት ዘመዳ ኤልሳቤጥ፡ ካብ ትጠንስ 6ይ ወርሓ ከወይኑ'ሎ ዝበላ ዜና ውን ከተረጋግጽ ናብ ኤልሳቤጥ እንተ ኸደት ድማ፡ ኤልሳቤጥ ከአ ቅድስት ማርያም ሰላም እንተበለታ መንፈስ ቅዱስ ገለጹላ ከምቲ መልአኽ ዝበላ ንካልኣይ ጊዜ ብዓቢይ ድምፂ ዓው ኢላ ንሰኺ ካብ አንስቲ ዝተባረኸኪ ኢኺ፡ እቲ ካብኺ ዝውለድ ሕፃን ውን ዝተባረኸ ኢዩ። ኣደ ጎይታይ ናባይ ክትመጸኺ እዚ ካበይ ከውለይ፣ እነሆ ድምፂ ሰላምታኺ ምስ ሰማዕኩ እቲ ሕፃን ኣብ ከርሃይ ብሓገዕ ተሠራሰረ። እቲ ካብ እግዚአብሔር ዝተነግረኪ ቃል ከም ዝፍጸም ስለ ዝአመንኪ ብፅዕቲ ኢኺ፡ ብምባል ኣመስገነታ። ዘካርያስ ነቲ ካብ እግዚአብሔር ዝተነግሮ ቃል ስለ ዘይአመነ ቅጽዓት (አፍ ምዕባስ) ኣሰዓበ፡ ንሰኺ ግና ስለ ዝአመንኪ ብፅዕቲ ኢኺ ማለታ ኢያ። ቅድስት ድንግል ማርያም ከአ ነቲ ኸሉ ኣምላኽ ዝገባ ጸጋን ክብርን ርእያ፡ “ነፍሴይ ንእግዚአብሔር ተዕብዮ፡ መንፈሴይ ከአ ብአምላኸይ በቲ መድኃንዩይ ባህ ይብሎ... እነሆ ካብ ሕጂ ኩሎም ወለዶ ብፅዕቲ ክብሉኒ ኢዮም።” እናበለት እግዚአብሔር ዝገበረላ ሠናይ ነገር፡ ከምኡ'ውን ስሙ ቅዱስ ከም ዝኾነ፡ ምሕረቱ ኸአ ኣብቶም ዝፈርህዎ ንውሉድ ወለዶ ከም ዝኾነ ገለጸ ኣመስገነትን ጸለየትን። **ሉቃስ.1: 46-56.**

እዚ ጸሎትዚ ኣብ ቅድስት ቤተ-ክርስቲያንና ጸሎተ እግዝእትን ማርያም እናበልና ወትሩ እንጽልዮ ጸሎት ኢዩ። እዚ ናይ ኣዴና ማርያም ጸሎትን ምስጋናን ንኹልና ክርስቲያን ትምህርትን ኣብነትን ዝኾነና ጸሎት ኢዩ።

እግዝእትን ማርያም ከምዚ'ላ ብንጽህናን ብቅድስናን ንምቕባል ጎይታ ብቅዕቲ ከይና ስለ ዝረኸባ፡ ኣምላኽና ካብ ሥጋኣ ሥጋ ካብ ነፍሳ ነፍሲ ወሲዱ፡ ሰብ ኮይኑ ንድሕነትና ካብኣ ተወልደ፡ ክትወልዶ ኸላ ድማ ብድንግልና ጠረጎ ብድንግልና ወለደቶ። ብኸልተ ወገን ድንግል ዘብላን ካብ ኩለን ኣንስቲ ፍልይቲ ዝገብራን ከኣ እዚ ኢዩ። ከነመስግና ከሎና እንጽልዮ ጸሎት፡ ብሥጋኺ ድንግል ኢኺ፡ ብሓሳብኺ'ውን ድንግል ኢኺ ኢና እንብላ።

እዛ ንጽህቲ ኣደ እዚኣ ኣዴና፡ መመክሖትና፡ ሓበንና ስለ ዝኾነት፡ ከምቲ “እነሆ ካብ ሕጂ ኩሎም ወለዶ ከመስግኑኒ ኢዮም” ዝበለቶ፡ ኩሉ ጊዜ ብዘይ ምቅራጽ ተፈሰሂ ደስ ይበልኪ... እናበልና ንውድሳን ነመስግናን እሞ፡ ሰኣሊ ለነ ቅድስት ኣማልድና ከኣ ንብላ። ናታ ኣማላድነት ቅልጡፍን ሕራይ ዘብልን ከም ዝኾነ ከኣ ኣቐዲምና ርኢናዮ ኢና፡ ኣብቲ መርዓ ናይ ቃና፡ ወይኒ ተወዲእዎም ክጭነቑ ምስ ረኣዮቶም ቡቲ ርህራሄኣ “ወይኒ እምበር የብሎምን” ኢላ ንጎይታ ምስ ለመነቶ፡ ጎይታ ኸኣ ልማኖኣ ሰሚዑ ንግዚኡ ነቲ ኣጋንኢ ማይ ምልኢዎ ኢሉ ናብ ወይኒ ለዊጡ ከም ዝሕጎሱ ገበርም። **ዮሐ.2:1-12.** “ወሥሉጥ ስምኪ ቡጎበ እግዚኣብሔር” ስምኪ ኣብ ቅድሚ እግዚኣብሔር ንምምላድ ቅልጡፍ ኢዩ፡ ይብል **ቅዱማር.ቀ.20.** ቅድስት ማርያም በዚ ከምዚ ዝበለ ቅድስናን ንጽህናን ድሕሪ ምጽናሓ፡ ጎይታ ዓርቢ ስቕለት ኣብ መስቀል ተሰቑሉ ክሰናበት ከሎ ንተመሃራዩ ዮሐንስ እነሃ ኣዴኹ፡ ንዓኣ ድማ እነሆ ወድኺ ብምባል ብዮሓንስ ኣቢሉ ንኹልና እነሃ ኣዴኹም ኢሉ ኣደን ኣማላዲትን ገዲፉልና ኢዩ። ድሕርዚ ምስ ዮሐንስ ን15 ዓመት ጸኒሓ ካብ ዘርኢ ኣዳም ዝተወልደት ስለ ዝኾነት ቡቲ ንኣዳም ዝተኣዘዘ መጸዋዕታ ሞት፡ ኣብ መበል 64 ዕድሜኣ፡ በዚ ዓመት ዓመት እንዝክሮ ዘሎና ዕለት 21ጥሪ ዓረፈት። “ኢያድለወ ሞተ ክርስቶስ ለሥጋ ኣባሉ፡” ብሞትስ ነዲኡ'ኳ ኣይነሓፋን ኣየዳለዋን ይብል **ቅዱስ ያሬድ።**

**ክቡራን ሕዝበ ክርስቲያን፡-** እምበኣር ነዛ ቅድስት ኣደ እዚኣ ጸዊዕና ንኣምላኽ ክንልምኖ ከሎና ከም ዝሰምዓና ስለ እንኣምን እነሆ ካብ ርሑቕን ቀረባን ተኣኻኺብና “ካብ ፍቕሪ ክርስቶስ (ካብ ፍቕሪ ማርያም) ክፈልየና ዝኸእል መንዩ” ከም ዝብል **ሮሜ.8:35.** ራሕቂ ቦታ ኾነ፡ ናይዚ ወቕቲ ቀራ፡ ካልእ ውን ዝተፈላለዩ ጸገማት ከይዓገተና ዓቕምና ዝፈቕዶ መባእ ሒዘና፡ ኣብዛ ቅድስት ቤተ-ክርስቲያን ተኣኪብና ንኣምላኽ ነመስግንን ነምልኽን፡ ነዴና ማርያም ከኣ ንውድሳን ኣሎና እሞ፡ ከነመስግን ከሎና ድማ ከምቲ ኣምላኽ ዝደልዮ ኪንና ክንርከብ ይግባእ። ኣምላኽና ንጽህ ባህርይ ኢዩ፡ ንጽህ ዝኾነ ጸሎትን ምስጋናን ከኣ ይግብኣ፡ ሓዋርያ ቅዱስ ጳውሎስ ክመኽረና ከሎ “እምበኣር ኣምላኽ ከም ዝሓረዮም ቅዱሳንን ፍቁራትን ሕዝቢ ኪንኩም ምሕረት፡ ለውሃት፡ ትሕትና፡ ሕያውነት፡ ትዕግስቲ ልበሱ። ንሓድሕድኩም ተፀዋወሩ፡ ኣብ ሞንጎኹም ቅር ዘብል ነገር እንተሎ ይቕረ ተባሃሉ። ኣብ ልዕሊዚ ኩሉ ግና ንኹለን ኣሲራ ኣብ ፍጻሜ እተብጽሕ ፍቕሪ ኢያሞ ልበሰዎ፡ ናይ ሓደ ሰብነት ኣካላት ኪንኩም ንሰላም ተጸዊዕኩም ኢኹም እሞ ሰላም ክርስቶስ ኣብ ልብኹም ይንገሥ፡ መማሰውቲ (መመስገንቲ፡ ሞሳ እትመልሱ) ከኣ ኩኑ” ይብለና። **ቁላ.3:12-16.** እምበኣር ነዚ ቃላትዚ እናተግበርና ነዚ ሕርዮትን መጸዋዕታን ብጥንቃቄ ንሓልዎ፡ ኩሉ ዝከኣሎ ኣምላኽ ድኻምና፡ ጸሎትና፡ መባእና ብብሩህ ገጽ ይቀበለልና። ናይ ኣዴና ቅድስት ድንግል ማርያም በረኸት ምስ ኩልና ይኹን፡ ቡሩኽ ኣውደ ዓመት ይግበረልና! ኣሜን!!!

ብምክንያት ክብረ-በዓል ናይ ኤርትራ ኦርቶዶክስ ተዋህዶ ደብረ ሰላም ቅድስት ማርያም ቤተ-ክርስቲያን ኣብ ሸካሃ ዝተዳለወ ስነ-ጽሑፍ። ፳፩ ጥሪ, ፳፻፪ (21 ጥሪ, 2002) / January 29, 2010